



ಎಲೆ ಕತ್ತರಿಸುವ ನೋಣ

■ ಚಿತ್ರ- ಬರಹ:

ಕೆ.ಪಿ. ಸತ್ಯನಾರಾಯಣ



ಮನೆಯಂಗಳದ ಕೈತೋಟದಲ್ಲಿನ ಗುಲಾಬಿ ಗಿಡದ ಎಲೆಗಳು ಅರ್ಧಚಂದ್ರಾಕೃತಿಯಲ್ಲಿ ಕತ್ತರಿಸಿದ್ದು, ಆ ಕತ್ತರಿಸಿದ ಭಾಗ ಅಲ್ಲೆಲ್ಲಾ ಬಿದ್ದಿರದೆ ಮಾಯವಾಗುತ್ತಿದ್ದು ನಮ್ಮ ವಿಸ್ಮಯಕ್ಕೆ ಕಾರಣವಾಗಿತ್ತು. 'ಇದು ಯಾರ ಕೈವಾಡವೋ ಕಂಡು ಹಿಡಿಯಲೇಬೇಕು' ಎಂದು ಒಂದು ದಿನ ಗಿಡದ ಬಳಿಯಲ್ಲೇ ಕುಳಿತು ಕಾಯುತ್ತಿದ್ದೆ.

ಜೇನು ಹುಳುವಿನಂತಹ ನೋಣವೊಂದು ಬಂದು ಎಲೆಯ ಮೇಲೆ ಕುಳಿತುಕೊಂಡಿತು. ಆಗಲೂ ನಾನು ಅದನ್ನು ಅನುಮಾನಿಸಲಿಲ್ಲ. ಆದರೆ ಒಳಹೋಗಿ ಕ್ಯಾಮೆರಾ ತೆಗೆದುಕೊಂಡು ಬರುವಷ್ಟರಲ್ಲಿ ಆ ಹುಳು, ಎಲೆಯನ್ನು ಕತ್ತರಿಸಲು ಪ್ರಾರಂಭಿಸಿಯೇ ಬಿಟ್ಟಿತ್ತು. 'ಎಲಾ ಕಳ್ಳಾ..' ಎಂದುಕೊಂಡು ಫೋಟೊ ತೆಗೆಯತೊಡಗಿದೆ. ಕತ್ತರಿಸಿದ ಭಾಗವನ್ನು ಎತ್ತಿಕೊಂಡು ಹಾರಿ ಹೋಯಿತು ಆ ಹುಳು.

ಇದು ಹೀಗೆಯೇ ಮುಂದುವರಿದರೆ ಗುಲಾಬಿ ಗಿಡದ ಹೆಚ್ಚಿನ ಎಲೆಗಳೆಲ್ಲಾ ತಮ್ಮ ಎರಡೂ ಬದಿಯ ಸ್ವಲ್ಪ ಭಾಗವನ್ನು ಕಳೆದುಕೊಳ್ಳುವ ಅಪಾಯ ಇತ್ತು. ಬೇರೆ ಎಷ್ಟೋ ಗಿಡಗಳಿದ್ದರೂ ಆ ಹುಳು ಗುಲಾಬಿ ಗಿಡದ ಎಲೆಗಳನ್ನು ಮಾತ್ರ ಕತ್ತರಿಸಿ ಹೊತ್ತೊಯ್ಯುತ್ತಿತ್ತು.

ಮಾಹಿತಿಗಾಗಿ ಗೂಗಲ್‌ನಲ್ಲಿ ಹುಡುಕಿದಾಗ ಇದು Leaf cutter bee (Megachile spp) ಎಂದು ತಿಳಿದುಬಂತು. ಹೆಚ್ಚಿನಂಶ ಗುಲಾಬಿ ಗಿಡಗಳಿಗೇ ದಾಳಿ ಇಡುವ ಇವು, ಕಂಬಳಿ ಹುಳುವಿನ ಜಾತಿಯ ಇತರೆ ಕೀಟಗಳಂತೆ, ಕತ್ತರಿಸಿದ ಎಲೆಯ ಭಾಗವನ್ನು ತಿನ್ನುವುದಿಲ್ಲ. ಆ ಚೂರನ್ನು ಹೊತ್ತೊಯ್ಯು ಗೂಡು ಕಟ್ಟಿಕೊಳ್ಳುತ್ತವೆ. ಅಲ್ಲಿ ಹೆಣ್ಣು ನೋಣ ಮೊಟ್ಟೆಗಳನ್ನು ಇರಿಸಿ, ಮರಿಗಳನ್ನು ಪೋಷಿಸುತ್ತದೆ. ಮರಿಗಳಿಗೆ ಆಹಾರವಾಗಿ ಹೂಗಳ ಮಕರಂದವನ್ನು ಕೊಂಡೊಯ್ಯುತ್ತವೆ. ಇದರಿಂದಾಗಿ ಪರಾಗಸ್ಪರ್ಶ ಕ್ರಿಯೆಗೆ ಇವು ನೆರವಾಗುತ್ತವೆ. ಹೆಣ್ಣು ನೋಣವೇ ಮರಿಗಳ ಪಾಲನೆ ಮಾಡುವುದು ಸಾಮಾನ್ಯ. ಇವು ಜೇನುಹುಳುಗಳಂತೆ ಕಂಡರೂ ಮನುಷ್ಯರಿಗೆ ಕಡಿಯುವುದು ಅಪರೂಪ. ಇವುಗಳ ಮುಳ್ಳು ಮೃದುವಾಗಿರುವ ಕಾರಣ ಕಡಿದರೂ ಅಷ್ಟೇನೂ ನೋವಾಗುವುದಿಲ್ಲ.

ಎಲೆ ಕತ್ತರಿಸುವ ನೋಣದಿಂದಾಗಿ ಗಿಡಗಳಿಗೆ ಹೆಚ್ಚಿನ ಹಾನಿಯೇನೂ ಆಗುವುದಿಲ್ಲ. ಹೊಸ ಎಲೆಗಳು ಮತ್ತೆ ಬೆಳೆಯುತ್ತವೆ. ಪರಾಗಸ್ಪರ್ಶ ಕ್ರಿಯೆಗೆ ಇವು ನೆರವಾಗುವುದರಿಂದ ನಮಗೆ ಅನುಕೂಲವೇ ಹೆಚ್ಚು. ಹಾಗಾಗಿ ರೈತರು ಆತಂಕಪಡುವ ಅಗತ್ಯವಿಲ್ಲ, ಅವುಗಳ ಪಾಡಿಗೆ ಅವುಗಳನ್ನು ಬಿಟ್ಟುಬಿಡಬಹುದು. ●